

14 ta' Mejju, 1956

**Imħallfin:**

Is-S.T.O. Sir L. A. Camilleri, Kt., LL.D., *President*;  
Onor. Dr. A. J. Montanaro Gauci, C.B.E., K.M., LL.D.  
Chev. Onor. Dr. W. Harding, B.Litt., LL.D.

Gerard Mercieca *versus* Gaetano Spiteri no.

**Lokazzjoni — Kuntratti Kummerċjali — Purgazzjoni  
tal-Mora — Morożità fil-Hlas tal-Kera — Rilokazzjoni —  
Kompetenza — Art. 1659(2) tal-Kodiċi Ċivili u art. 121  
tal-Kodiċi tal-Kummerċ**

*L-azzjoni għar-risoluzzjoni u xoljiment tal-lokazzjoni jew rilokazzjoni waqt il-kors tagħhom hija ta' kompetenza tat-tribunali ordinarji, u mhux tal-Board tal-Kera. Dan il-Board hu kompetenti jekk l-attur jitharreq fl-aħħar tal-lokazzjoni u jirrifjuta li jakkonsenti għar-rilokazzjoni.*

*Il-fakoltà mogħtija mill-liġi ċivili, fit-tieni paragrafu tal-art 1659, li takkorda lill-inkwilin li jkun moruż fil-hlas tal-kera l-benefiċċju tal-purgazzjoni tal-mora, ma gietx imħassra bl-art 121 tal-Kodiċi tal-Kummerċ, avvolġa jkun jittratta minn lokazzjoni ta' natura kummerċjali.*

*Imma għall-eżerċizzju ta' dik il-fakoltà favur l-inkwilin jekkief il-konkors ta' żewġ kondizzjonijiet, jiġifieri (1) illi x-xoljiment ma jkunx gie stipulat espressament, u (2) li l-eżerċizzju ta' dik il-fakoltà ma jkunx ta' preġudizzju għall-kreditur. Għaldaqstant, il-benefiċċju tal-purgazzjoni tal-mora ma jispettax bi dritt lill-inkwilin; dak il-benefiċċju huwa dettat mill-ekwi-tà, u ma jistax jiġi akkordat jekk jista' jkollu hsara l-kreditur.*

*Meta l-morożità fil-hlas tal-kera tkun frekwenti, ikun hemm raġuni għajta b'hekk l-imsemmi benefiċċju jiġi negat.*

**Il-Qorti; —** Rat l-att taċ-ċitazzjoni quddiem il-Qorti tal-Kummerċ, li bih l-attur nomine, wara illi ppremetta li l-konvenut qiegħed jokkupa b'titolu ta' lokazzjoni nofs li store li qiegħed f'East Street, Valletta, nru. 29, li huwa miġri l-intier lill-attur nomine, bil-kera ta' £24; u li l-konvenut għandu jhallas lill-attur nomine l-kera mill-ewwel ta' Jannar 1948 sal-lum, ammontanti kompleksivament għas-somma ta' £84; u li għalhekk hemm lok għax-xoljiment tal-lokazzjoni; talab li tiġi dikjarata riżoluta l-lokazzjoni fuq riferita; u l-konvenut jiġi kundannat jiżgombra l-fond fi żmien qasir u perentorju li jiġi lill-attur għalhekk prefiż; u jiġi kundannat ukoll jhallas lill-attur nomine l-ammont fuq riferit ta' £84; bl-imghax kummerċjali u bl-ispejjeż. B'riżerva għad-danni;

*Omissis;*

Rat is-sentenza mogħtija minn dik il-Qorti fil-21 ta' Frar, 1956, li biha ġie deċiż adeżivament għall-istanza; bl-ispejjeż, dawk relattivi għat-tielet talba jiġu taxxati kif kontra n-non-opponenti; u għall-finijiet tat-tieni talba ġie prefiż lill-konvenut xahar żmien mill-jum tas-sentenza; wara li kkunsidrat;

Dwar l-eċċezzjoni tal-inkompetenza ta' din il-Qorti riferibbilment għall-ewwel żewġ domandi;

Illi, kif dejjem ġie ritenut mill-Qorti Tagħna, l-azzjoni għar-riżoluzzjoni u xoljiment tal-lokazzjoni, jew rilokazzjoni, waqt il-kors tagħhom, hija ta' kompetenza ta' tribunali ordinarji, u mhux tal-Board li jirregola l-Kera. Dak il-Board kien ikun kompetenti kieku l-attur tkarrek fl-aħħar tal-lokazzjoni u rrifjuta li jakkonsenti għar-rilokazzjoni;

Għaldaqstant tirrespingi din l-eċċezzjoni; bl-ispejjeż kontra l-konvenut;

Dwar it-talba tal-konvenut għall-purgazzjoni tal-mora;

Illi l-konvenut iċċita żewġ sentenzi fejn ġie ritenut illi d-dispożizzjoni kontenuta fl-art. 1659(2) tal-Kodiċi Ċivili, li tagħti lill-Qorti, f'materja ta' lokazzjoni, il-fakoltà li tagħti lill-konvenut żmien moderat, skond iċ-ċirkustanzi, għall-

eżekuzzjoni tal-obligazzjoni, meta l-hall tal-kuntratt ma ma jkunx gie miftiehem espressament, ma gietx imnehhija bid-dispożizzjoni ntrodotta bl-art. 121 tal-Kodiċi Kummerċjali, li tistabbilixxi illi fil-kuntratti kummerċjali l-kon-dizzjoni riżoluttiva taċita tholl il-kuntratt "ipso jure", u l-Qorti ma tistgħax tagħti żmien lill-konvenut sabiex jigi mehlu mil-mora; u dan il-ghaliex, fil-konkors taż-żewġ dispożizzjonijiet, il-waħda ta' natura ġenerali u l-oħra ta' natura speċjali, għandha tipprevalixxi din tal-aħhar;

Illu huwa vera li fil-konkors ta' żewġ dispożizzjonijiet, il-waħda ta' natura ġenerali u l-oħra ta' natura speċjali, tip-prevalixxi din tal-aħhar; però dana jingħad bħala regola, u mhux assolutament; għaliex jista' wkoll jissuċċiedi l-kun-trarju. U difatti, hu risaput li fil-waqt li liġi speċjali ġdida tidderoga dejjem għall-liġi ġenerali, billi f'każ ta' liġi speċjali, il-motivi partikulari sopravvenuti jew skoperti, li min-habba fihom tiġi stabbilita l-liġi speċjali, jeskludu dejjem il-motivi ġenerali f'dak l-istess każ, jew f'dik l-istess materja, għall-kuntrarju, il-motivi ta' liġi speċjali sopravvenjenti jistgħu jikko-eżistu mal-motivi partikulari tal-liġi pre-eżisten-ti; imma jistgħu anki jeskluduhom, billi jkun in kontra-dizzjoni mal-prinċipji fundamentali ntrodotti bil-liġi l-ġdi-da; u dan jissuċċiedi meta jkun hemm inkompatibbiltà assoluta tad-dispożizzjoni speċjali mal-prinċipju ntrodott bil-liġi l-ġdida (Pacifiċi Mazzoni, Vol. I, paġ. 285 u 286); u appuntu dan jagħti lok għall-abrogazzjoni taċita tal-liġi speċjali;

Illu, mbgħad, id-dispożizzjoni l-ġdida ġenerali qegħedha fil-Kodiċi tal-Kummerċ, fil-waqt li d-dispożizzjoni speċjali tinsab fil-Kodiċi Ċivili — u kwindi hemm minn naħa waħda liġi kummerċjali u minn naħa l-oħra liġi ċivili, li ma tista' qatt tneħhi l-applikazzjoni ta' liġi kummerċjali. Liġi kum-merċjali ta' natura ġenerali tista' tiġi mwarrba biss b'liġi speċjali sopravvenjenti ta' natura kummerċjali;

Illu, in veru, fil-Kodiċi tal-Kummerċ tagħna — il-liġi Kummerċjali per eċċellenza — hemm dispożizzjoni li es-pressament tindika mhux biss il-fonti tad-dritt kummerċjali, imma anki l-ordni tal-preċedenza bejniethom. L-artikolu 3

ta' dak il-Kodiċi jiddisponi, difatti, illi "f'affarijiet ta' kummerċ tghodd il-liġi tal-kummerċ; iżda fejn din il-liġi ma tiddisponix, jghodd l-użu tal-kummerċ; u fin-nuqqas ta' dan l-użu, tghodd il-liġi ċivili". Għalhekk, b'dispożizzjoni espressa tal-liġi kummerċjali, meta hemm il-liġi tal-kummerċ — fil-każ preżenti dik kontenuta fl-art. 121 tal-liġi kummerċjali — ma tistgħax tiġi applikata dispożizzjoni kuntrarja tal-liġi ċivili — fil-każ preżenti dik kontenuta fl-art. 1659(2) tal-Kodiċi Ċivili; il-ġhalieħ l-ewwel tiġi l-liġi kummerċjali, mbgħad l-użu kummerċjali, u fl-aħħarnett, fin-nuqqas ta' liġi u ta' użu kummerċjali, il-liġi ċivili; u kwindi, fin-nuqqas, fil-Kodiċi tal-Kummerċ, ta' dixxiplina speċjali għal xi kuntratt komuni għaż-żewġ kodiċijiet. — ċivili u kummerċjali — allura jkun hemm lok li wieħed jirrikorri għar-regoli tad-dritt ċivili; jekk f'dawn ir-regoli jkun hemm xi haġa inkompatibbli ma' xi dispożizzjoni tal-liġi kummerċjali, din għandha jkollha preferenza, u dik ir-regola inkompatibbli ma tirċevix applikazzjoni; appuntu għalhekk l-istess liġi kummerċjali espressament tghid, fl-imsemmi artikolu 3, li għandha tkun hija l-ewwel, u li għandha tiġi applikata hija, u mhux ir-regola kuntrarja tad-dritt ċivili sussidjarju. Kif ukoll jissuċċiedi f'każ ta' użu; jiġifieri, meta jiġu applikati r-regoli tad-dritt ċivili għal xi istitut kummerċjali mhux speċjalment dixxiplinat fil-Kodiċi tal-Kummerċ, u jkun hemm xi użu kummerċjali kuntrarju għal xi wahda minn dawk ir-regoli, jiġi applikat l-użu, u mhux ir-regola kuntrarja tad-dritt ċivili, appuntu għalhekk ir-regola tad-dritt ċivili tiġi l-aħħar, u biss fin-nuqqas ta' liġi u ta' użu kummerċjali;

Illu fis-sens premissa hija d-dottrina, anki jekk fil-liġi kummerċjali ma jkunx hemm dispożizzjoni speċjali bħal dik li qeghedha fl-art. 3 tal-Kodiċi tal-Kummerċ tagħna, li, kif ġie muri, tistabbilixxi l-fonti tad-Dritt Kummerċjali u l-preċedenza rispettiva. L-awturi fil-materja jiktbu illi r-regoli applikabbli għall-affarijiet kummerċjali jiġu meħudin minn tliet sorġenti prinċipali: l-ewwel mill-Kodiċi tal-

Kummerç, u mill-liġijiet u regolamenti analogi; mbgħad mill-konswetudini merkantili, applikati għal dak kollu li għalih ma jkunux ipprevedew l-imsemmijin liġijiet u regolamenti; u fl-aħħarnett mid-dritt komuni, abraċċjat mill-kodiċijiet l-oħra f'dak kollu li hu applikabbli għall-kummerç, u li ma jkunx ġie mill-liġi tal-kummerç modifikat;

Illi, fl-aħħarnett, id-dispożizzjoni kontenuta fl-art. 1659 (2) tal-Kodiċi Ċivili hija l-applikazzjoni tal-art. 1111 tal-istess Kodiċi Ċivili. Issa, bl-introduzzjoni fil-Kodiċi tal-Kummerç tad-dispożizzjoni kontenuta fl-art. 121 ta' dak il-Kodiċi, id-dispożizzjoni tal-art. 1111 tal-Kodiċi Ċivili ma tistax tiġi applikata għall-kuntratti kummerċjali;

Għar-raġunijiet premissi, it-talba tal-konvenut għal żmien sabiex jiġi meħlus mill-mora ma tistax tiġi milqugħa;

Illi l-konvenut ammetta t-tielet talba.....;

Illi, riferibbilment għall-aħħar eċċezzjoni tal-konvenut, fis-sens illi l-ewwel żewġ domandi jmisshom ġew kompriżi f'talba waħda, u għalhekk ma għandux jhallas spejjeż żejda, id-domanda għall-iżgumbrament tal-fond, riżoluta l-lokazzjoni, hija meħtieġa; il-għaliex mingħajrha, non ostante li tkun giet dikjarata r-riżoluzzjoni, l-attur ma jkunx jista' jeżegwixxi s-sentenza għall-iżgumbrament tal-fond kontra l-inkwilin li ma johroġx volontarjament mill-fond in segwiu għal dik id-dikjarazzjoni; u għalhekk dina l-eċċezzjoni lanqas ma tista' tiġi milqugħa;

Rat in-nota tal-appell tal-konvenut nomine, u rat il-petizzjoni tiegħu, fejn talab li s-sentenza fuq imsemmija tiġi revokata in kwantu ddikjarat il-kompetenza tal-Qorti, u in kwantu ddikjarat xjolta l-lokazzjoni tal-fond, u ordnat l-iżgumbrament tal-appellant mill-istess fond mingħajr ma akkordatlu l-benefiċċju tal-purgazzjoni tal-mora, u hekk jiġu riġettati dawn id-domandi tal-attur; bl-ispejjeż taż-żewġ istanzi fuq dawn il-kapi kontra l-appellat;

*Omissis;*

Ikkunsidrat;

Illi, kif jidher mix-xhieda mhux kontraddetta tal-attur (fol. 16), il-kera kellu jithallas bis-sitt xhur. Bin-nota tal-eċċezzjonijiet tiegħu fol. 5 l-appellant ammetta li l-kera

mitlub biċ-ċitazzjoni kien beda jgħaddi mill-ewwel ta' Jannar 1948, u għalhekk l-iskadenzi relattivi kellhom jithallsu fl-ewwel ta' Jannar u fl-ewwel ta' Lulju ta' kull sena. Dina l-kawża giet introdotta fid-29 ta' Lulju 1955, jigifieri fil-kors tal-lokazzjoni jew rilokazzjoni taċita favur l-appellant; u azzjoni għar-riżoluzzjoni u xoljiment tal-lokazzjoni waqt il-kors tagħhom hija ta' kompetenza tat-tribunali ordinarji, u mhux tal-Board li Jirregola l-Kera (Vol. XXXIII-I-685). Għalhekk għamlet sewwa l-Ewwel Qorti meta rrespingiet l-eċċezzjoni tal-inkompetenza opposta mill-konvenut nomine;

Ikkunsidrat;

Illi din il-Qorti, bis-sentenzi tagħha tat-3 ta' Diċembru 1954 in re "Holland vs. La Rosa", u tal-21 ta' Jannar 1955 in re "Fenech vs. Grima", irriteniet li l-fakoltà mogħtija lill-Qorti bit-tieni paragrafu tal-artikolu 1659 tal-Kodiċi Civili ma gietx imħassra bid-dispożizzjoni tal-art. 121 tal-Kodiċi tal-Kummerċ, u ma ssibx raġuni biex tiddipartixxi minn dik il-konklużjoni li għaliha waslet bis-sentenzi fuq imsemmijin in bażi għar-raġunijiet u għad-dottrina hemm citati;

Ikkunsidrat;

Illi l-appellant qiegħed jitlob li l-imsemmija fakoltà, kontemplata fit-tieni paragrafu tal-art. 1659, tiġi f'dan il-każ eżerċitata. Fuq din it-talba tal-appellant hemm bżonn li jiġi eżaminat jekk jikkonkorrux il-kondizzjonijiet rikjesti għall-eżerċizzju tagħha. Dawk il-kondizzjonijiet huma: — (a) li r-riżoluzzjoni tal-kuntratt ma tkunx giet espressament stipulata, u (b) li l-eżerċizzju ta' dik il-fakoltà ma jkunx ta' preġudizzju lill-kreditur. Skond l-imsemmija dispożizzjoni tal-liġi, il-benefiċċju tal-purgazzjoni tal-mora ma jispettax bi dritt lill-konvenut. Dak il-benefiċċju huwa dettat mill-ekwità, u ma jistax jiġi akkordat jekk jista' jkollu ħsara l-kreditur. Fil-każ in eżami, l-appellant dam moruż fil-ħlas tal-kera għal iżjed minn sebgha snin kontinwi, u kien biss fil-mori ta' din il-kawża li dak il-kera gie mħallas mingħajr preġudizzju tal-pretensjonijiet fl-istess kawża addotti (fol. 9). F'dawn iċ-ċirkustanzi, il-Qorti jidhril-

ha li għandha tiġi applikata d-dispożizzjoni kontenuta fl-ewwel paragrafu tal-imsemmi artikolu 1659 mingħajr il-benefiċċju previst fit-tieni paragrafu tal-istess artikolu. U dana għaliex, kif ġie ritenut mill-Prim'Awla tal-Qorti Civili fit-23 ta' Novembru 1923 in re "Azzopardi vs. Debono" (Vol. XXVIII-III-904), meta l-morożità fil-hlas tal-kera tkun frekwenti, ikun hemm raġuni ġusta biex l-imsemmi benefiċċju jiġi negat;

Għar-raġunijiet fuq miġjuba;

Tirrespingi fil-kapi devoluti lil din il-Qorti l-appell tal-konvenut nomine, u għalhekk, fis-sens tal-konsiderazzjonijiet premissi, tikkonferma f'dawk il-kapi s-sentenza appellata; bl-ispejjeż, kontra l-istess konvenut nomine. B'dana, però, li t-terminu ta' xahar impost b'dik is-sentenza għall-iżgumbrament għandu jibda jgħaddi mil-lum.

---